

Şənbə üçün nəzm



Elə intəhasız darıxıram ki...
Uzaq düşər sevinc, kədər boylar.
Pəncərəmi xısın-xısın döyəclər
Qaranquşu yola salan son bahar.

Elə intəhasız darıxıram ki...
Üzərimdə nakam arzu kölgəsi.
Bu dünyaya ruhum sığmır özəldən,
Yəqin, odur darıxmağın bəlkəsi.

Sənsiz daha bilmirəm,
Kiməm, nəyəm, nəçiyəm.
Sənə qovuşmaq üçün
Hər ölümə elçiyəm.

Səni üşüdər deyər
Sevmirəm qışda qarı.
Ömrüm saralmış xəzəl,
Gözləmirəm baharı.

Səslə məni sən yenə
Yuxumun şirin vaxtı.
Durum sarılıım sənə,
Ürəyim çox darıxdı.

Sinəmdən çəkib ürək
Canımdan can qopdu, bil.
Sənsiz yaşanan ömür
Zülumdür, ömür deyil.

Soruşma heç nə, ay ana,
Dərdləşən qızın deyiləm.
Mən payıza tay biçildim,
Çiçəkli yazın deyiləm...

Gecəmdən qaçaqdı yuxu,
Səhəri diri açıram.

Mənə nigaran boylanan,
Baxışlarından qaçıram.

Nazımı gəl, çəkmə daha,
Nazından da utanıram.
Sən tanıdığın əvvəlki,
Qızından da utanıram.

Daha yoxdur o güc məndə,
Qoynumdan çıxmıyır əlim.
Başımı qoyum dizinə,
Qalxma, doyunca dincəlim...



Bir şeir yazdım sənə,
Həsret qoxdu, qəm qoxdu.
Kimsə adını çəkdi
Ürəyim çox darıxdı.

Yenəmmədim qüruru,
Ağlamaq da çətindir.
Sabah çox gec olacaq,
Vaxtın varsa gəl indi.


Bu şəhər sənsiz bomboş,
Mənası yox heç nəyin.
Çox şeyi dəyişdirər,
Bircə dəfə gəlməyin.

Nigaranlığım keçər,
Gözüm yoldan yığılar
Arxayın olub qalma,
Hər anın öz hökmü var.

Viranə könlümdə bayquş ulayar,
Uğrayar səmtimə nə yaz, nə bahar.
Unudulmağın da bir zamanı var,
Nə tez unutdun məni.

Kimə gileylənirəm, kimə dərd yanıdır,
Bilməm kimi düşməni,
kimi dost sanıram.
Ay Məni hamıdan tez anlayanıdır,
Nə tez unutdun məni.

Sözə ümidlənib, səse sığındım,
Ən çox güvəndiyim kəsə sığındım.
Deyilmiş ürəkdə əbəz sızıntım,
Nə tez unutdun məni.



Bir quru hal xoşu, salamı kəsən
Əhsən yaddaşına qəlbinə əhsən,
Sən ki unutmağa həvəsliymişsən
Nə tez unutdun məni.



Aysel Nəsirzadə

KİM ALDI?

Bütün olmaz nə var cəm olmuş məndə,
Bütün olmazlara oldu deyən mən.
Baxdım ki, ortada bir mən qalmamış,
Bütün olmazlara oldu deyəndən.

Qırılmış ruhumun qolu, qanadı,
Məndə mənə aid arzu, dilək yox.
Əlimi qoydum hey sinəmin üstə,
Duyğuyla yaşayan həzin ürək yox.

Hanı arzuları özündən göyçək?
Xəyalı göylərdə pəmbə buludlu.
Kim aldı qəlbimdən o qəhrəmanı?
Bu qız o saf qızı harda unutdu?



Elə intəhasız darıxıram ki...
Dilimdə ən şirin sözüm darıxır.
Nəmli kirpiyimin sığal çəkdiyi,
Çuxuru göllənmiş gözüm darıxır.

Elə intəhasız darıxıram ki...
Bu şəhərin mənəm qərrib sakini.
Qayğılardan yosun tutmuş ürəyim,
Qarışdırmış nifrət ilə sevgini.